

”الحامد ٹرسٹ“ نزد جامعہ مدنیہ جدید رانیوٹڈ روڈ لاہور کی جانب سے شیخ المشائخ محدث کبیر حضرت اقدس مولانا سید حامد میاں صاحب رحمۃ اللہ علیہ کے بعض اہم خطوط اور مضامین کو سلسلہ وار شائع کرنے کا اہتمام کیا گیا ہے جو تاحال طبع نہیں ہو سکے جبکہ ان کی نوع بنوع خصوصیات اس بات کی متقاضی ہیں کہ افادہ عام کی خاطر ان کو شائع کر دیا جائے۔ اسی سلسلہ میں بعض وہ مضامین بھی شائع کیے جائیں گے جو بعض جرائد و اخبارات میں مختلف مواقع پر شائع ہو چکے ہیں تاکہ ایک ہی لڑی میں تمام مضامین مرتب و یکجا محفوظ ہو جائیں۔ (ادارہ)

میرا عقیدہ حیات النبی ﷺ

﴿ شیخ المشائخ محدث کبیر حضرت اقدس مولانا سید حامد میاں صاحب رحمۃ اللہ علیہ ﴾



باسمہ سبحانہ و تعالیٰ

میرا عقیدہ حیات انبیاء علیہم السلام کے بارے میں وہی ہے جو اکابر دیوبند کا رہا ہے جس کی تفصیل یہ

ہے کہ :

(۱) ہمارے اکابر دیوبند کے شیخ المشائخ حضرت شاہ ولی اللہ صاحب قدس اللہ سرہ العزیز کی معروف

کتاب ”فیوض الحرمین“ سے اُن کا عقیدہ واضح ہے۔

(۲) اُن کے بعد شیخ الحدیث اول روح و ازل العلوم دیوبند حضرت مولانا محمد قاسم صاحب نانوتوی

قدس اللہ سرہ العزیز کی تصنیف ”آب حیات“ سے اُن کا عقیدہ ظاہر ہے۔

(۳) مجدد مائتہ حاضرہ حضرت مولانا رشید احمد صاحب گنگوہی قدس اللہ سرہ العزیز کا عقیدہ اُن کی

کتاب ”زُبْدَةُ الْمَنَاسِكِ“ سے واضح ہے۔

یہ سب بزرگ آنحضرت ﷺ کی ایسی حیات کے قائل تھے جسے دُنوی برزخی کے الفاظ سے تعبیر کیا

جاتا ہے (اور جو کچھ کلمات خطاب و توسل زُبْدَةُ الْمَنَاسِكِ میں حضرت گنگوہیؒ نے تحریر فرمائے ہیں وہ شارح

ہدایہ ابن ہمام رحمۃ اللہ علیہ نے فتح القدر میں لکھے ہیں۔ (ملاحظہ ہو : فتح القدر ج ۲ ص ۳۳۶

المقصد الثالث فی زیارة قبر النبی ﷺ)

(۴) حضرت گنگوہی رحمۃ اللہ علیہ کے بعد حیات النبی ﷺ کے بارے میں ۱۳۲۵ھ میں حضرت

مولانا خلیل احمد صاحب خلیفہ حضرت مولانا رشید احمد صاحب گنگوہی و شیخ الحدیث مظاہر العلوم سہارنپور شارح ابوداؤد و مہاجر مدینہ منورہ رحمۃ اللہ علیہا نے ”المہند“ میں تحریر فرمایا ہے :

السؤال : مَا قَوْلُكُمْ فِي حَيَاةِ النَّبِيِّ عَلَيْهِ الصَّلَاةُ وَالسَّلَامُ فِي قَبْرِ الشَّرِيفِ
هَلْ ذَلِكَ أَمْرٌ مَخْصُوصٌ بِهِ أَمْ مِثْلُ سَائِرِ الْمُؤْمِنِينَ رَحْمَةً اللَّهُ عَلَيْهِمْ
حَيَاتُهُ بَرَزِيَّةٌ .

الجواب : عِنْدَنَا وَعِنْدَ مَشَائِخِنَا حَضْرَةُ الرَّسَالَةِ ﷺ حَتَّى فِي قَبْرِ
الشَّرِيفِ وَحَيَاتِهِ ﷺ دُنْيَوِيَّةٌ مِنْ غَيْرِ تَكْلِيفٍ وَهِيَ مُخْتَصَّةٌ بِهِ ﷺ
وَبِجَمِيعِ الْأَنْبِيَاءِ صَلَوَاتُ اللَّهِ عَلَيْهِمْ وَالشُّهَدَاءِ . لَا بَرَزِيَّةٌ كَمَا هِيَ
حَاصِلَةٌ لِسَائِرِ الْمُؤْمِنِينَ بَلْ لِجَمِيعِ النَّاسِ كَمَا نَصَّ عَلَيْهِ الْعَلَامَةُ
السِّيُوطِيُّ فِي رِسَالَتِهِ ”إِنْبَاءُ الْأَذْكَيَاءِ بِحَيَاةِ الْأَنْبِيَاءِ“ حَيْثُ قَالَ قَالَ
الشَّيْخُ تَقِيُّ الدِّينِ السُّبْكِيُّ حَيَاةُ الْأَنْبِيَاءِ وَالشُّهَدَاءِ فِي الْقَبْرِ كَحَيَاتِهِمْ
فِي الدُّنْيَا وَيَشْهَدُ لَهُ صَلَاةُ مُوسَى عَلَيْهِ السَّلَامُ فِي قَبْرِهِ فَإِنَّ الصَّلَاةَ
تَسْتَدْعِي جَسَدًا حَيًّا إِلَى آخِرِ مَا قَالَ فَثَبِتَ بِهَذَا أَنَّ حَيَاتَهُ دُنْيَوِيَّةٌ
بَرَزِيَّةٌ لِكُونِهَا فِي عَالَمِ الْبُرْزَخِ . وَلَشَيْخِنَا شَمْسِ الْإِسْلَامِ وَالدِّينِ
مُحَمَّدُ قَاسِمُ الْعُلُومِ عَلَى الْمُسْتَفِيدِينَ قَدَّسَ اللَّهُ سِرَّهُ الْعَزِيزُ فِي هَذَا
الْمُبْحَثِ رِسَالَةٌ مُسْتَقَلَّةٌ دَقِيقَةٌ الْمَأْخِذِ بَدِيعَةُ الْمَسْلُوكِ لَمْ يَرِ مِثْلَهَا قَدْ
طُبِعَتْ وَشَاعَتْ فِي النَّاسِ وَاسْمُهَا ”أَبِ حَيَاتٍ“ أَيْ ”مَاءُ الْحَيَاتِ“ .

(از عقائد علمائے دیوبند (المہند) ص ۲۲۱ مطبوعہ دارالاشاعت کراچی)

جس کا ترجمہ یہ ہے :

سوال : آپ حضرات جناب رسول اللہ ﷺ کی قبر میں حیات کے متعلق کیا فرماتے ہیں۔ کیا آپ کو کوئی خاص حیات حاصل ہے یا عام مسلمانوں کی طرح برزخی حیات ہے۔

جواب : ہمارے نزدیک اور ہمارے مشائخ کے نزدیک حضور اکرم ﷺ اپنی قبر میں زندہ ہیں اور آپ کی حیات دُنیا کی سی ہے (یعنی آپ باشعور ہیں) اَلْبَتَّةَ دُنْيَا مِثْلِ حَيَاتِ حَيَاتِ مَكْتُفٍ تَحْتِ اَبِّ مَكْتُفٍ نَهِيں۔ اور یہ حیات مخصوص ہے آنحضرت اور تمام انبیاء علیہم السلام اور شہداء کے ساتھ، حیات کی یہ قسم محض برزخی نہیں ہے جو حاصل ہے تمام مسلمانوں بلکہ سب آدمیوں کو جیسا کہ علامہ سیوطیؒ نے اپنے رسالہ ”اِنْبَاءُ الْاَذْكِيَاءِ بِحَيَاةِ الْاَنْبِيَاءِ“ میں بضریح لکھا ہے۔ وہ فرماتے ہیں کہ علامہ تقی الدین سبکیؒ نے فرمایا ہے کہ انبیاء و شہداء کی قبر میں حیات ایسی ہے جیسی دُنیا میں تھی اور موسیٰ علیہ السلام کا اپنی قبر میں نماز پڑھنا اس کی دلیل ہے کیونکہ نماز زندہ جسم کو چاہتی ہے الخ۔ پس اس سے ثابت ہوا کہ حضور ﷺ کی حیات دُنوی ہے اور برزخی ہے ۱۔ کیونکہ یہ عالم برزخ میں جاری اور حاصل ہے اور ہمارے شیخ حضرت محمد قاسم صاحب قدس سرہ کا اس بحث میں ایک مستقل رسالہ بھی ہے جس کا ماخذ نہایت دقیق ہے اور وہ انوکھے طرز کا بے مثل ہے جو طبع ہو کر لوگوں میں شائع ہو چکا ہے اُس کا نام ”آبِ حیات“ ہے۔



”اَلْمُهَنْدُ“ کے مندرجات کی صحت پر علماء حرمین بلکہ دُنیا بھر کے اَساطین اُمت کے دستخط ہیں اور اُس کے مضامین کی تصدیقات و تقاریظ تحریر ہیں۔ سب سے پہلے دستخط حضرت شیخ الہند مولانا محمود حسن صاحب اَسیر مالٹا ۱۔ جمہور اہل سنت کا حیات النبی کے نام سے جو عقیدہ ہے وہ فقط یہ ہے کہ یہ حیات عالم برزخ میں ہوتی ہے (یعنی رُوح مبارکہ کا اپنے مستقر اعلیٰ علیین میں رہتے ہوئے جسم مبارک کے ساتھ ایسا قوی ترین تعلق ہو کہ) اُس کے جسم مبارک سے قوی ترین تعلق کی بناء پر آپ عالم برزخ میں اِس جسم مادی کے ساتھ نماز پڑھتے ہیں اور قبر مبارک پر جو سلام پڑھا جائے وہ سنتے ہیں (اگرچہ اِس حسی اور مادی عالم میں وہ ہمیں نماز پڑھتے ہوئے نظر نہ آئیں) اِس لیے یہ کہا جاتا ہے کہ اُن کی حیات دُنیا کی سی ہے۔ عبدالواحد غفرلہ (مفتی اعظم پاکستان)

خلیفہ حضرت حاجی امداد اللہ صاحب و جانشین حضرت مولانا محمد قاسم صاحب نانوتوی نور اللہ قبور ہم کے ہیں۔ پھر حضرت نانوتوی قدس سرہ کے تلمیذ خاص حضرت مولانا سید احمد حسن صاحب امر وہی رحمۃ اللہ علیہ کے اور حضرت مفتی عزیز الرحمن مفتی دارالعلوم دیوبند، حضرت مولانا اشرف علی تھانوی، حضرت شاہ عبد الرحیم صاحب راپوری خلیفہ حضرت مولانا رشید احمد صاحب گنگوہی، مولانا حکیم محمد حسن صاحب دیوبندی برادر حضرت شیخ الہند، حضرت مولانا مفتی کفایت اللہ صاحب وغیر ہم علماء بلاد ہند کی تصدیقات درج ہیں۔ پھر علمائے مکہ مکرمہ کی تصدیقات ہیں پھر علماء و مفتیان کرام مدینہ منورہ کی طویل تحریرات و تصدیقات ہیں اور علماء شام میں علامہ شامی رحمۃ اللہ علیہ کی اولاد میں محمد ابوالخیر ابن عابدین کی تصدیق بھی ہے اور دیگر علماء شام کی بھی، جامع ازہر اور مصری علماء کی بھی۔ یہ سب ”المہند“ میں ہے ہر شخص دیکھ سکتا ہے۔

(۵) ان حضرات کے بعد اُستازنا الحرم شیخ العرب والحجج حضرت مولانا السید حسین احمد المدنی نور اللہ مرقدہ جنہوں نے دارالعلوم دیوبند میں ایک ٹکٹ صدی درس حدیث دیا اپنی کتاب ”نقش حیات“ میں یہ مضمون تحریر فرماتے ہیں :

(علماء دیوبند) وفات ظاہری کے بعد انبیاء علیہم السلام کی حیات جسمانی اور بقاء علاقہ بَيْنَ الرُّوحِ وَالْجِسْمِ کے مثبت ہیں اور بڑے زور شور سے اس پر دلائل قائم کرتے ہوئے متعدد رسائل اس بارہ میں تصنیف فرما کر شائع کر چکے ہیں۔ رسالہ ”آب حیات“ نہایت مبسوط رسالہ خاص اسی مسئلہ کے لیے لکھا گیا ہے نیز ہدایۃ الشیعۃ، اجوبۃ اربعین حصہ دوم اور دیگر رسائل مطبوعہ مضافہ حضرت نانوتوی قدس اللہ سرہ العزیز اس مضمون سے بھرے ہوئے ہیں۔ (نقش حیات ج ۱ ص ۱۰۳)

غرض اکابر دیوبند کا جو اہل سنت والجماعت حنفی ہیں سب کا یہی عقیدہ چلا آ رہا ہے اور یہی میرا عقیدہ ہے۔ (۶) جناب شیخ محمد بن عبدالوہاب نجدی کے صاحبزادے جناب شیخ عبداللہ بن محمد بن عبدالوہاب

لکھتے ہیں :

وَالَّذِي نَعْتَقِدُهُ أَنَّ رُبَّةَ نَبِينَا مُحَمَّدٍ ﷺ أَعْلَى مَرَاتِبِ الْمَخْلُوقِينَ عَلَى الْإِطْلَاقِ وَأَنَّهٗ حَيٌّ فِي قَبْرِهِ حَيَاةَ بَرَزَخِيَّةٍ أَبْلَغُ مِنْ حَيَاةِ الشُّهَدَاءِ الْمَنْصُوصِ

عَلَيْهَا فِي النَّزِيلِ إِذْ هُوَ أَفْضَلُ مِنْهُمْ بِلَارَيْبٍ وَأَنَّهُ يَسْمَعُ سَلَامَ الْمُسْلِمِ عَلَيْهِ. (رِسَالَةُ الشَّيْخِ عَبْدِ اللَّهِ ص ۴۱)

”اور جو ہم اعتقاد رکھتے ہیں وہ یہ ہے کہ ہمارے نبی حضرت محمد ﷺ کا مرتبہ تمام مخلوقات سے علی الاطلاق اعلیٰ ترین رتبہ ہے اور یہ کہ آنحضرت ﷺ کو اپنی قبر مبارک میں برزخی حیات حاصل ہے جو شہداء کی حیات سے بڑھ کر ہے جسے قرآن پاک میں بیان فرمایا گیا ہے کیونکہ آپ شہداء سے بلاشبہ افضل ہیں اور یہ عقیدہ ہے کہ آپ سلام کرنے والے کا سلام سُننے ہیں۔“ (رسالۃ شیخ عبداللہ ص ۴۱)

شیخ عبداللہ نے ”ابْلَغُ مِنْ حَيَاةِ الشُّهَدَاءِ“ کا جملہ استعمال کیا ہے جیسے کہ سمجھانے کے لیے ”الْمُهَنْدُ“ وغیرہ میں بھی حیاتِ دُنویہ کے الفاظ لکھے گئے ہیں۔

حضرت مولانا محمد منظور صاحب نعمانی مدظلہم نے اپنے ایک مضمون میں اس رسالہ کے اقتباسات دیے ہیں پھر یہ مضمون دارالعلوم دیوبند کے پندرہ روزہ عربی رسالہ ”الداعی“ میں بالاقساط شائع ہوا۔ مذکورہ بالا عبارت الداعی ۲۵ جنوری ۱۹۷۸ء کے شمارہ سے لی گئی ہے۔

بہر حال یہی وہ مسلک ہے جس پر علماء اُمت کا اتفاق چلا آ رہا ہے۔

نوٹ : یہ امر بھی ملحوظ رکھنا چاہیے کہ ابن تیمیہ علی الاطلاق بسماع موتی کے قائل تھے اور انتقال یا دفن کے بعد میت کو تلقین کرنے سے بھی منع نہ کرتے تھے، وہ لکھتے ہیں :

وَقَدْ ثَبَتَ فِي الصَّحِيحَيْنِ أَنَّ النَّبِيَّ ﷺ قَالَ لَقِنُوا مَوْتَكُمْ لَا إِلَهَ إِلَّا اللَّهُ فَتَلْقِينِ الْمَيِّتِ سُنَّةَ مَا مَوْرِبَهَا. وَقَدْ ثَبَتَ أَنَّ الْمُقْبُورَ يُسْأَلُ وَيُمْتَحَنُ وَأَنَّهُ يُؤَمَّرُ بِالدُّعَاءِ لَهُ فِلِهَذَا قِيلَ إِنَّ التَّلْقِينَ يَنْفَعُهُ فَإِنَّ الْمَيِّتَ يَسْمَعُ النَّدَاءَ كَمَا ثَبَتَ فِي الصَّحِيحِ عَنِ النَّبِيِّ ﷺ أَنَّهُ قَالَ ” إِنَّهُ لَيَسْمَعُ قُرْعَ نِعَالِهِمْ“ وَأَنَّهُ قَالَ مَا أَنْتُمْ بِأَسْمَعَ لِمَا أَقُولُ مِنْهُمْ وَأَنَّهُ أَمَرَنَا بِالسَّلَامِ عَلَى الْمَوْتَى فَقَالَ مَا مِنْ رَجُلٍ يَمُرُّ بِقَبْرِ الرَّجُلِ كَانَ يَعْرِفُهُ فِي الدُّنْيَا فَيَسَلِّمُ إِلَّا رَدَّ اللَّهُ عَلَيْهِ رُوحَهُ حَتَّى يَرُدَّ عَلَيْهِ السَّلَامَ. (فتاویٰ ابن تیمیہ ج ۱ ص ۲۸۹)

”بخاری اور مسلم شریف میں یہ حدیث صحیح آئی ہے کہ جناب رسول اللہ ﷺ نے ارشاد فرمایا اپنے مردوں کو لَا إِلَهَ إِلَّا اللَّهُ کی تلقین کیا کرو لہذا میت کی تلقین سنت ہے جس کا حکم دیا گیا ہے اور یہ بھی ثابت ہے کہ قبر میں تدفین کے بعد میت سے سوال ہوتا ہے اُس کا امتحان ہوتا ہے اور یہ ہے کہ اس کے لیے دُعا کے واسطے کہنا چاہیے۔ اسی لیے کہا گیا ہے کہ تلقین میت کو فائدہ پہنچاتی ہے کیونکہ میت آواز سنتا ہے جیسا کہ صحیح روایت (بخاری) میں آیا ہے کہ وہ بلاشبہ اُن کے جوتوں کی چاپ (اپنی قبر میں سے) سُنتا ہے اور جناب رسول اللہ ﷺ نے ارشاد فرمایا ہے کہ میں جو کچھ ان (بدر میں تین روز قبل ویران کنویں میں ڈالے گئے مقتول کافروں) سے کہہ رہا ہوں وہ تم ان سے زیادہ نہیں سُن رہے۔ اور آپ نے ہمیں مُردوں کو سلام کرنے کا حکم دیا ہے اور فرمایا ہے کہ جو کوئی آدمی کسی قبر کے پاس سے گزرتا ہے اور صاحبِ قبر کو سلام کرتا ہے تو اللہ تعالیٰ (قبر میں) اُس پر اُس کی رُوح لوٹا دیتے ہیں حتیٰ کہ وہ اُس کے سلام کا جواب دیتا ہے۔“

لیکن ابن تیمیہؒ بِسْمَاعِ مَوْتِي کے اسی حد تک قائل ہیں جتنا حدیث شریف میں بتلایا گیا ہے۔
 اَللّٰهُمَّ اَرِنَا الْحَقَّ حَقًّا وَّارْزُقْنَا اِتِّبَاعَهُ وَاَرِنَا الْبَاطِلَ بَاطِلًا وَّارْزُقْنَا اَجْتِنَابَهُ

کتبہ

(۱) سیّد حامد میاں غفرلہ، ۲۳ رذی الحجہ ۱۴۰۰ھ / ۲ نومبر ۱۹۸۰ء یکشنبہ

(۲) عبدالحمید غفرلہ، مدرس جامعہ مدنیہ لاہور و فاضلِ دائر العلوم دیوبند

(۳) محمد کریم اللہ غفرلہ، مدرس جامعہ مدنیہ و فاضلِ دائر العلوم دیوبند

(۴) ظہور الحق مدرس جامعہ مدنیہ

(۵) عبدالرشید عفی عنہ مدرس جامعہ مدنیہ

ضمیمہ : بجواب مولانا نصیب اللہ خان صاحب سواتی

وارد حال گوجرانوالہ

بِسْمِ اللّٰهِ الرَّحْمٰنِ الرَّحِیْمِ

آپ نے جو مسئلہ دریافت فرمایا ہے وہ آج کل پھراٹھا ہوا ہے۔ علماء کرام نے دو بحثیں جدا جدا کر دی ہیں ایک کا تعلق انبیاء کرام سے ہے اور دوسری کا تعلق غیر انبیاء سے ہے۔

جنگ بدر کے بعد جناب رسول اللہ ﷺ نے مُردہ کافروں سے خطاب فرمایا ہے یہ روایت بخاری شریف میں ہے۔ حضرت عبداللہ بن عمر رضی اللہ عنہما اس سے سماعِ موٹی کے ثبوت پر استدلال فرماتے تھے اور حضرت عائشہ رضی اللہ عنہا نفی فرماتی تھیں اور ان کا استدلال اِنَّكَ لَا تُسْمِعُ الْمَوْتِي سے تھا۔

جب دو صحابیوں کا اختلاف ہوا تو ان میں سے جس کے قول کو بھی کوئی اختیار کرے باطل نہ ہوگا ٹھیک ہوگا۔ (دوسری طرف سماعِ موٹی کے قائل حضرات اِنَّكَ لَا تُسْمِعُ الْمَوْتِي سے سماعِ موٹی ثابت کرتے ہیں جیسا کہ رسائل میں لکھا گیا ہے۔

انبیاء کی خصوصیت :

لیکن انبیاء کرام کی خصوصیت الگ احادیث سے ثابت ہے مثلاً یہ ہے کہ توجہ الی اللہ بدرجہ کمال مع شعور بعد الوفات بھی جاری رہتی ہے اَلْاَنْبِيَاءُ اَحْيَاءٌ فِي قُبُورِهِمْ يُصَلُّوْنَ . انبیاء کرام زندہ ہیں وہ اپنی قبروں میں حالت نماز میں (مناجات رب میں) مصروف رہتے ہیں۔ شبِ معراج حضرت آدم حضرت موسیٰ حضرت ابراہیم اور دیگر انبیاء کرام (علیہم السلام) کی گفتگو اور بعض کے کام بھی صحیحین میں موجود ہیں۔ یہ روایتیں اس بات کی واضح دلیل ہیں کہ انبیاء کرام کا حال وفات کے بعد غیر انبیاء سے مختلف ہوتا ہے۔

موت کیا ہے، موت اور نیند میں فرق :

”موت“ نام ہے جسم سے رُوح کا اس طرح منفصل ہو جانے کا کہ دوبارہ اس کا تعلق بالجسم قیامت سے پہلے ایسا نہ ہو سکے جیسے اس انفصال سے پہلے تھا اگر ایسا تعلق دوبارہ ہو جائے تو اس انفصال کو ”نیند“ کہا جائے گا۔ اَللّٰهُ يَتَوَفَّى الْاَنْفُسَ حِيْنَ مَوْتِهَا وَالَّتِي لَمْ تَمُتْ فِيْ مَنَازِلِهَا فِيمَسْكُ الْتِي قَضٰى عَلَيْهَا الْمَوْتَ وَيُرْسِلُ الْاٰخِرٰى اِلٰى اَجَلٍ مُّسَمًّى (پ ۲۴) ورنہ وفات اور موت کہا جائے گا۔

اور اس معنی میں وفاتِ انبیاء کا کوئی بھی انکار نہیں کرتا ورنہ انبیاء کرام کی تدفین جائز نہ ہوتی حالانکہ تدفین کی گئی ہے یہی اِنَّكَ مَيِّتٌ اَوْ قَدْ خَلَتْ مِنْ قَبْلِهِ الرَّسُلُ میں مراد ہے۔

اَوْ كَبِثْتُ يَوْمًا اَوْ بَعْضَ يَوْمٍ فرمانے میں حضرت عزیر علیہ الصلوٰۃ والسلام نے جو محسوس کیا وہی بتلایا اور جو محسوس کیا وہ صحیح تھا کیونکہ موت کے بعد رُوح کا تعلق ایک اور عالم سے ہو جاتا ہے وہاں زمانہ کا پیمانہ یہی ہے اِنَّ يَوْمًا عِنْدَ رَبِّكَ كَاَلْفِ سَنَةٍ مِّمَّا تَعْلَمُوْنَ (وہاں کا) ایک دن (یہاں کے) ایک ہزار سال کا ہوا تو سو سال ایک دن کا کچھ حصہ ہی ہوں گے۔ انسان کی حسابی تحقیق بھی یہ تھی کہ دوسرے گروں پر زمانہ کا اتنا زیادہ فرق ہے کہ اگر کبھی اہل زمین دوسرے گروں پر جائیں تو انہیں اپنے دوستوں سے مل کر جانا چاہیے کیونکہ دوسرے کرے میں وہ بہت تھوڑا عرصہ گزار کر جب واپس آئیں گے تو دنیا میں ستر سال گزر چکے ہوں گے اور دوست مر چکے ہوں گے۔ اب جس عالم میں حضرت عیسیٰ علیہ السلام ہیں وہاں بھی اسی قدر تفاوت زمانہ و کیفیات ہے وہ حمام سے غسل کر کے نکلے تھے واقعہ معراج تک اُن کی ایسی ہی حالت تھی كَاَتَمَّا خَوَّجَ مِنْ دِيْمَاسٍ اَوْ يَفْطُرُ رَاسَهُ مَاءً سر سے پانی کے قطرات ٹپکتے جیسے لگ رہے تھے اور دنیا میں دوبارہ آنے کے وقت بھی یہی حال بتلایا گیا ہے۔ اس لیے حضرت عزیر علیہ السلام کے اس جواب سے یہ استدلال تو کیا جاسکتا ہے کہ انہیں زمانہ گزرنے کا احساس نہیں ہوا یا اُس عالم کے زمانے کا پیمانہ اور ہے (مگر) عدم سماع کا استدلال نہیں کیا جاسکتا۔

میرے پاس وقت نہیں ہوتا اس لیے معذرت کے ساتھ اسی قدر پر اکتفاء کرتا ہوں۔ عنایت اللہ شاہ صاحب مقلد نہیں ہیں جو غیر مقلد ہو وہ خود کو مجتہد مانتا ہے ممکن ہے کہ وہ خود ہی کسی وقت بدل جائیں۔

والسلام

حامد میاں غفرلہ

۳ صفر ۱۴۰۲ھ / یکم دسمبر ۱۹۸۱ء سہ شنبہ

